

நம்மாழ்வார் அருளிச் செய்த
ருக் வேத ஸாரமான
திருவிருத்தம்

திருவிருத்தம் தனியன்

கிடாம்பியாச்சான்¹ அருளிச் செய்தது

கரு விருத்தக் குழி நீத்த பின் காமக் கடுங்குழி வீழ்ந்து *
ஒரு விருத்தம் புக்கு உழலுறுவீர்! உயிரின் பொருள்கட்கு² *
ஒரு விருத்தம் புகுதாமல் குருகையர் கோன் உரைத்த *
திருவிருத்தத்து ஓரடி கற்றிரீர் திருநாட்டகத்தே

நம்மாழ்வார் அருளிச் செய்த
ருக் வேத ஸாரமான
திருவிருத்தம்

தாமான தன்மையில் அருளிச் செய்தது

2478 * பொய்ந்நின்ற ஞானமும் * பொல்லா ஒழுக்கும் அழுக்குடம்பும் *
இந்நின்ற நீர்மை இனி யாம் உறாமை ** உயிர் அளிப்பான்
எந்நின்ற யோனியுமாய்ப் பிறந்தாய்! இமையோர் தலைவா! *
மெய்ந்நின்று கேட்டருளாய் * அடியேன் செய்யும் விண்ணப்பமே 1

தலைவியின் வேறுபாடு கண்ட தோழி வியந்து உரைத்தல்

2479 செழுநீர்த் தடத்துக் * கயல் மிளிர்ந்தால் ஒப்ப * சேய் அரிக்கண்
அழுநீர் துளும்ப அலமருகின்றன ** வாழியரோ
முழுநீர் முகில் வண்ணன் கண்ணன் விண்ணாட்டவர் மூதுவராம் *
தொழுநீர் இணை அடிக்கே * அன்பு சூட்டிய சூழ் குழற்கே 2

பிரிவாற்றாத தலைவி நெஞ்சழிந்து உரைத்தல்

2480 குழற் கோவலர் மடப்பாவையும் * மண்மகளும் திருவும் *
நிழற் போல்வனர் கண்டு நிற்குங்கொல்? மீளுங்கொல்? ** தண்ணந்துழாய்
அழற் போல் அடுஞ்சக்கரத்து அண்ணல் விண்ணோர் தொழக் கடவும் *
தழற் போல் சினத்த * அப்புள்ளின் பின் போன தனி நெஞ்சமே 3

¹ சீராமப்பிள்ளை அல்லது ஆளாவந்தார் என்றும் சிலர் கூறுவர்

² பொருளுக்கு

தலைவனைப் பிரிந்த தலைவி வாடைக்கு ஆற்றாது வருந்திக் கூறுதல்

- 2481 தனி நெஞ்சம் முன்னவர் * புள்ளே கவர்ந்தது * தண்ணந்துழாய்க்கு
இனி நெஞ்சம் இங்குக் கவர்வது யாமிலம் ** நீ நடுவே
முனி வஞ்சப்³ பேய்ச்சி முலை சுவைத்தான் முடி சூடு துழாய்ப் *
பனி நஞ்ச மாருதமே! * எம்மதாவி பனிப்பு இயல்வே? 4

வாடைக்கு நலிந்த தலைவியின் மாமை கண்டு தோழி இரங்குதல்

- 2482 பனிப்பு இயல்வாக * உடைய தண்வாடை * இக்காலம் இவ்வூர்ப்
பனிப்பு இயல்வெல்லாம் * தவிர்ந்து எரி வீசும் ** அந்தண்ணந்துழாய்
பனிப் புயல் சோரும் தடங்கண்ணி மாமைத் திறத்துக் கொலாம்? *
பனிப் புயல் வண்ணண் * செங்கோல் ஒரு நானறு தடாவியதே 5

தலைவியின் எழில் கண்டு வியந்த தலைவன் வார்த்தை

- 2483 தடாவிய அம்பும் * முரிந்த சிலைகளும் போக விட்டு *
கடாயின கொண்டு ஒல்கும் வல்லி ஈதேனும் ** அசுரர் மங்கக்
கடாவிய வேகப் பறவையின் பாகன் மதன செங்கோல் *
நடாவிய கூற்றம் கண்டீர் * உயிர் காமின்கள் ஞாலத்துள்ளே 6

கால மயக்கு

- 2484 ஞாலம் பனிப்பச் செறித்து * நன்னீர் இட்டுக்கால் சிதைந்து *
நீல வல்லேறு பொரா நின்ற வானமிது ** திருமால்
கோலம் சுமந்து பிரிந்தார் கொடுமை குழறு * தண் பூம்
காலங்கொலோ? அறியேன் * வினையாட்டியேன் காண்கின்றவே 7

தலைவன் பொருள்வயில் பிரிதலைக் குறிப்பால் அறிந்த தலைவி தோழிக்கு உரைத்தல்

- 2485 காண்கின்றனகளும் * கேட்கின்றனகளும் காணில் * இந்நாள்
பாண்குன்ற நாடர் * பயில்கின்றன ** இதெல்லாம் அறிந்தோம்
மாண்குன்றம் ஏந்தித் தண் மாமலை வேங்கடத்து உம்பர் நம்பும் *
சேண்குன்றம் சென்று * பொருள் படைப்பான் கற்றதிண்ணனவே 8

தலைவன் தலைவியின் நீங்கலருமை கூறுதல்

- 2486 திண் பூஞ்சுடர் நுதி நேமி அஞ்செல்வர் * விண்ணாடு அனைய
வண்பூ மணிவல்லி * ஆரே பிரிபவர் தாம்? ** இவையோ
கண் பூங்கமலம் கருஞ்சுடராடி வெண்முத்து அரும்பி *
வண்பூங்குவளை * மட மான் விழிக்கின்ற மாயிதழே 9

³ நஞ்சப்

மதியுடம்படுக்கலுற்ற தலைவன் குறையுற உரைத்தல்

- 2487 மாயோன் வட திருவேங்கட நாட * வல்லிக் கொடிகாள்!
நோயோ உரைக்கிலும் * கேட்கின்றிலீர் உரையீர் ** நுமது
வாயோ? அது அன்றி வல்வினையேனும் கிளியும் என்கும்
ஆயோ? * அடும் தொண்டையோ? * அறையோ! இது அறிவரிதே 10

பிறிவாற்றாத தலைவியின் வேறுபாடு கண்டு தலைவன் உரைத்தல்

- 2488 அரியனயாம் இன்று காண்கின்றன * கண்ணன் விண்ணனையாய்!
பெரியன காதம் * பொருட்கோ பிரிவென ** ஞாலம் எய்தற்கு
உரியன ஒண்முத்தும் பைம்பொன்னும் ஏந்தி ஓரோ குடங்கைப் *
பெரியன கெண்டைக் குலம் * இவையோ வந்து பேர்கின்றவே 11

தலைவி நெஞ்சொடு கலாய்த்துத் தன் ஆற்றாமை கூறுதல்

- 2489 பேர்கின்றது மணி மாமை * பிறங்கி அள்ளல் பயலை *
ஊர்கின்றது கங்குல் ஊழிகளே ** இதெல்லாம் இனவே
ஈர்கின்ற சக்கரத்து எம்பெருமான் கண்ணன் தண்ணந்துழாய் *
சார்கின்ற நன்னெஞ்சினார் * தந்து போன தனி வளமே 12

பிரிவாற்றாத தலைவி இருளுக்கும் வாடைக்கும் இரங்குதல்

- 2490 தனி வளர் செங்கோல் நடாவு * தழல் வாய் அரசவியப்
பனி வளர் செங்கோல் * இருள் வீற்றிருந்தது ** பார் முழுதும்
துனி வளர் காதல் துழாயைத் துழாவு தண்வாடை தடிந்து *
இனி வளை காப்பவர் ஆர்? * எனை ஊழிகள் ஈர்வனவே 13

நலம் பாராட்டு

- 2491 ஈர்வன வேலும் அஞ்சேலும் * உயிர் மேல் மிளிர்ந்து இவையோ
பேர்வனவோ வல்ல * தெய்வ நல்வேள் கணை ** பேரொளியே
சோர்வன நீலச் சுடர் விடு மேனி அம்மான் * விசம்பூர்
தேர்வன * தெய்வமன்னீர் கண்ணோ? இச்செழும் கயலே 14

தோழி தலைவனது கருத்தறிந்து உரைத்தல்

- 2492 கயலோ நும கண்கள்? என்று * களிறு வினவி நிற்பீர் *
அயலோர் அறியிலும் ஈதென்ன வார்த்தை? ** கடல் கவர்ந்த
புயலோடு உலாம் கொண்டல் வண்ணன் புன வேங்கடத்து எம்மொடும் *
பயலோவிலீர் * கொல்லை காக்கின்ற நாளும் பல பலவே 15

தலைவனைப் பிரிந்த தலைவி பாங்கியை நோக்கி இருள் வியந்துரைத்தல்

- 2493 பல பல ஊழிகள் ஆயிடும் * அன்றி ஓர் நாழிகையைப்
பல பல கூறிட்ட கூறாயிடும் ** கண்ணன் விண்ணனையாய்!
பல பல நாள் அன்பர் கூடிலும் நீங்கிலும் யாம் மெலிதும் *
பல பல சூழலுடைத்து * அம்ம! வாழி இப்பாயிருளே 16

தலைவி கடலை நோக்கித் தேர்வழி தூரல் என்றல்

- 2494 இருள் விரிந்தால் அன்ன * மாநீர்த் திரை கொண்டு வாழியரோ *
இருள் பிரிந்தார் அன்பர் தேர் வழி தூரல் ** அரவணை மேல்
இருள் விரி நீலக் கருநாயிறு சுடர் கால்வது போல் *
இருள் விரி சோதி * பெருமான் உறையும் எறிகடலே! 17

கால மயக்கு (நம்பிள்ளை நிர்வாஹம்)

கார் கண்டு நலிந்த தலைவியின் ஆற்றாமை கண்டு பாங்கி இரங்குதல் (வாதிகேஸரி ஜீயர் நிர்வாஹம்)

- 2495 கடல் கொண்டு எழுந்தது வானம் * அவ்வானத்தை அன்றிச் சென்று *
கடல் கொண்டு ஒழிந்த அதனால் இது ** கண்ணன் மண்ணும் விண்ணும்
கடல் கொண்டு எழுந்த அக்காலம் கொலோ? புயல் காலம் கொலோ? *
கடல் கொண்ட கண்ணீர் * அருவி செய்யா நிற்கும் காரிகையே⁴ 18

செவிலி பழிக்கு இரங்குதல்; பாங்கி இரங்குதலுமாம்

- 2496 காரிகையார் நிறை காப்பவர் யார் என்று * கார் கொண்டு இன்னே
மாரிகை ஏறி * அறை இடும் காலத்தும் ** வாழியரோ
சாரிகைப் புள்ளர் அந்தண்ணந்துழாய் இறை கூயருளார் *
சேரிகை ஏரும் * பழியாய் விளைந்தது என் சின்மொழிக்கே 19

வெறி விலக்கு

- 2497 சின்மொழி நோயோ கழி பெருந்தெய்வம் * இந்நோய் இனதென்று
இன்மொழி கேட்கும் * இளந்தெய்வம் அன்றிது ** வேல! நில் நீ
என் மொழி கேண்மின் என் அம்மனைமீர்! * உலகு ஏழும் உண்டான்
சொல் மொழி * மாலை அந்தண்ணந்துழாய் கொண்டு சூட்டுமினே 20

ஏறுகோள் கூறி வரைவுகடாதல்

- 2498 ⁵சூட்டு நன்மாலைகள் * தூயன ஏந்தி * விண்ணோர்கள் நன்னீர்

⁴ காரிகைக்கே

⁵ இது திருமஞ்சன காலத்தில் சேவிக்கப்படுவது

ஆட்டி * அந்தூபம் தரா நிற்கவே அங்கு ** ஓர் மாயையினால்
ஈட்டிய வெண்ணை தொடுவண்ணப் போந்திமில் ஏற்றுவன் கூன் *
கோட்டிடை ஆடினை கூத்து * அடல் ஆயர் தம் கொம்பினுக்கே 21

தோழி தலைவனை நகையாடுதல்

2499 கொம்பார் தழைகை * சிறு நாண் எறிவிலம் * வேட்டை கொண்டாட்டு
அம்பார் களிறு * வினவுவது ஐயர் ** புள் ஊரும் கள்வர்
தம் பாரகத்து என்றும் ஆடாதன தம்மில் கூடாதன *
வம்பார் வினாச் சொல்லவோ * எம்மை வைத்தது இவ்வான் புனத்தே 22

தலைவன் குரையுற உரைத்தல்

2500 புனமோ? புனத்தயலே * வழி போகும் அருவினையேன் *
மனமோ? மகளிர்! நும் காவல் சொல்லீர் ** புண்டரீகத்து அங்கேழ்
வனமோர் அனைய கண்ணான் கண்ணன் வாணாடு அமரும் * தெய்வத்
தினமோர் அணையீர்களாய் * இவையோ நும் இயல்வுகளே? 23

பிரிவு ஆற்றாத தலைவியின் ஈடுபாடு கண்ட செவிலி இரங்குதல்

2501 இயல்வு ஆயின * வஞ்ச நோய் கொண்டு உலாவும் * ஓரோ குடங்கைக்
கயல் பாய்வன * பெரு நீர்க் கண்கள் தம்மொடும் ** குன்றம் ஒன்றால்
புயல்வாயின நிரை காத்த புள்ளூர்திகள் ஊரும் துழாய்க் *
கொயல்வாய் மலர் மேல் * மனத்தொடு என்னாங்கொல் எங்கோல்
வளைக்கே? 24

தலைமகனது தாரில் ஈடுபட்ட தலைவி ஆற்றாது கூறுதல்

2502 எங்கோல் வளை முதலாக் * கண்ணன் மண்ணும் விண்ணும் அளிக்கும் *
செங்கோல் வளைவு விளைவிக்குமால் ** திறல் சேர் அமரர்
தங்கோனுடைய தங்கோன் உம்பர் எல்லாயவர்க்கும் தங்கோன் *
நங்கோன் உகக்கும் துழாய் * என் செய்யாது இனி நானிலத்தே? 25

நகர் காட்டுதல்

2503 நானிலம் வாய்க் கொண்டு * நன்னீர் அறம் என்று கோது கொண்ட *
வேனிலம் செல்வன் சுவைத்துமிழ் பாலை ** கடந்த பொன்னே!
கால்நிலம் தோய்ந்து விண்ணோர் தொழும் கண்ணன் வெஃகாவுது * அம்பூந்
தேனிளம்⁶ சோலை அப்பாலது * எப்பாலைக்கும் சேமத்ததே 26

⁶ தேனலம்

தலைவி தார் பெற்று மகிழ்தல்

- 2504 சேமம் செங்கோன் அருளே * செருவாரும் நட்பு ஆகுவர் என்று *
ஏமம் பெற வையம் சொல்லும் மெய்யே ** பண்டு எல்லாம் அறை கூய்
யாமங்கள் தோறு எரி வீசும் நம் கண்ணன் அந்தண்ணந்துழாய்த் *
தாமம் புனைய * அவ்வாடை ஈதோ வந்து தண் என்றதே 27

தலைவனைப் பிரிந்த தலைவி வாடைக்கு வருந்தி இரங்குதல்

- 2505 தண்ணன் துழாய் வளை கொள்வது யாம் இழப்போம் * நடுவே
வண்ணன் துழாவி * ஓர் வாடை உலாவும் ** வள்வாய் அலகால்
புள்ளந்துழாமே பொரு நீர்த் திருவரங்கா! அருளாய் *
எண்ணம் துழாவும் இடத்து * உளவோ பண்டும் இன்னன்னவே? 28

தலைவி அன்னத்தை வெறுத்துரைத்தல்

- 2506 இன்னன்ன தூது எம்மை * ஆளற்றப் பட்டிரந்தாள் இவள் என்று *
அன்னன்ன சொல்லாப் பெடையொடும் போய் வரும் ** நீலம் உண்ட
மின்னன்ன மேனிப் பெருமான் உலகில் பெண் தூது செல்லா *
அன்னன்ன நீர்மை கொலோ? * குடிச் சீர்மையில் அன்னங்களே ! 29

தலைவி அன்னங்களையும் வண்டானங்களையும் தூது வேண்டுகல்

- 2507 அன்னம் செல்வீரும் * வண்டானம் செல்வீரும் தொழுது இரந்தேன் *
முன்னம் செல்வீர்கள் மறவேன்மினோ ** கண்ணன் வைகுந்தனோடு
என் நெஞ்சினாரைக் கண்டால் என்னைச் சொல்லி * அவரிடை நீர்
இன்னம் செல்லீரோ? * இதுவோ தகவென்று இசையின்களே! 30

தூது செல்லாத மேகங்களைக் குறித்துத் தலைவி இரங்குதல்

- 2508 இசையின்கள் தூது என்று இசைத்தால் இசையிலம் * என் தலை மேல்
அசையின்கள் என்றால் அசையுங்கொலாம்? ** அம்பொன் மாமணிகள்
திசையின் மிளிரும் திருவேங்கடத்துவன் தாள் * சிமய
மிசை * மின் மிளிரிய போவான் வழிக் கொண்ட மேகங்களே ! 31

தலைவி போலி கண்டு உரைத்தல்

- 2509 மேகங்களோ! உரையீர் * திருமால் திருமேனி ஒக்கும் *
யோகங்கள் உங்களுக்கு எவ்வாறு பெற்றீர்? ** உயிர் அளிப்பான்
மாகங்கள் எல்லாம் திரிந்து நன்னீர்கள் சுமந்து * நுந்தம்
ஆகங்கள் நோவ * வருத்தும் தவமாம் அருள் பெற்றதே 32

தலைவியின் ஆற்றாமை கண்ட தோழி தலைவனை வெறுத்துரைத்தல்

- 2510 அருளார் திருச்சக்கரத்தால் * அகல் விசம்பும் நிலனும் *
இருளார் வினை கெடச் செங்கோல் நடாவுதிர் ** ஈங்கோர் பெண்பால்
பொருளோ எனும் இகழ்வோ? இவற்றின் புறத்தாள் என்று எண்ணோ? *
தெருளோம் அரவணையீர்! * இவள் மாமை சிதைக்கின்றதே 33

கூடலிழைத்து வருந்தும் தலைவி நிலையைப் பாங்கி தலைவற்கு உணர்த்தல்

- 2511 சிதைக்கின்ற தாழி என்று * ஆழியைச் சீறி * தன் சீறடியால்⁷
உதைக்கின்ற நாயகன் * தன்னொடு மாலே! ** உனது தண்தார்
ததைக்கின்ற தண்ணந்துழாய் அணிவான் அதுவே மனமாய்ப் *
பதைக்கின்ற மாதின் திறத்து * அறியேன் செயற்பாலதுவே 34

தலைவி மாலைக்கு ஆற்றாமையின் மேல் வாடைக்கு இரங்குதல்

- 2512 பால்வாய்ப் பிறைப் பிள்ளை * ஒக்கலைக் கொண்டு * பகல் இழந்த
மேல்பால் திசைப் பெண் * புலம்புறு மாலை ** உலகளந்த
மால்பால் துழாய்க்கு மனம் உடையார்க்கு நல்கிற்றை எல்லாம் *
சோல்வான் புகுந்து * இதுவோர் பனிவாடை துழாகின்றதே 35

தோழி தலைவன் கொடுமை கூறுதல்

- 2513 துழா நெடுஞ்சூழ் இருள் என்று * தந்தண்⁸ தாரது பெயரா *
எழா நெடு ஊழி எழுந்த இக்காலத்தும் ** ஈங்கு இவளோ!
வழா நெடுந்துன்பத்தள் என்று இரங்கார் அம்மனோ! * இலங்கைக்
குழா நெடு மாடம் * இடித்த பிரானார் கொடுமைகளே! 36

நற்றாய் தன் மகள் சென்ற சுரத்தருமை கூறி இரங்குதல்

- 2514 கொடுங்கால் சிலையர் * நிரை கோள் உழவர் கொலையில் வெய்ய *
கடுங்கால் இளைஞர் துடி படும் கவ்வைத்து ** அருவினையேன்
நெடுங்காலமும் கண்ணன் நீள் மலர்ப் பாதம் பரவிப் பெற்ற *
தொடுங்கால் ஓசியும் இடை * இளமான் சென்ற சூழ் கடமே 37

தலைவனைப் பிரிந்த தலைவி போலி கண்டு மகிழ்தல்

- 2515 கடம் ஆயினகள் கழித்து * தன்⁹ கால் வன்மையால் பல நாள்
தடம் ஆயின புக்கு * நீர் நிலை நின்ற தவம் இது கொல்? **

⁷ சீரடியால்⁸ தன் தண்⁹ தம்

குடமாடி இம்மண்ணும் விண்ணும் குலுங்க உலகளந்து *
நடமாடிய பெருமான் * உருவொத்தன நீலங்களே 38

தலைவனது உருவெளிப்பாடு கண்ட தலைவி தோழிக்கு கூறுதல்

2516 நீலத் தடவரை மேல் * புண்டரீக நெடுந்தடங்கள்
போல * பொலிந்து எமக்கு எல்லா இடத்தவும் ** பொங்கு முந்நீர்
ஞாலப் பிரான் விசும்புக்கும் பிரான் மற்றும் நல்லோர் பிரான் *
கோலம் கரிய பிரான் * எம்பிரான் கண்ணின் கோலங்களே 39

இருள் கண்டிரங்கிய தலைவி தோழிக்கு வரைவு விருப்புரைத்தல்

2517 கோலப் பகள் களிறு * ஒன்று கல்பய்ய * குழாம் விரிந்த
நீலக் கங்குல் * களிற்றெல்லாம் நிறைந்தன¹⁰ ** நேரிழையீர் !
ஞாலப் பொன் மாதின் மணாளன் துழாய் நங்கள் சூழ்குழற்கே *
ஏலப்புனைந்து என்னைமார் * எம்மை நோக்குவது என்று கொலோ? 40

வாடைக்கு வருந்திய தலைமகள் வார்த்தை

2518 என்றும் புன் வாடை * இது கண்டறிதும் * இவ்வாறு வெம்மை
ஒன்றும் உருவும் சுவடும் தெரியிலம் ** ஓங்கசுரர்
பொன்றும் வகை புள்ளை ஊர்வான் அருள் அருளாத இந்நாள் *
மன்றில் நிறை பழி தூற்றி * நின்று என்னை¹¹ வன்காற்று அடுமே 41

தலைவி தலைவனது கண்ணழகில் ஈடுபட்டு வியந்துரைத்தல்

2519 வன்காற்று அறைய * ஒருங்கே மறிந்து கிடந்து அலர்ந்த *
மென்கால் கமலத் தடம் போள் பொலிந்தன ** மண்ணும் விண்ணும்
என்காற்கு அளவின்மை காண்மின் என்பான் ஒத்து வான் நிமிர்ந்த *
தன்காற்¹² பணிந்த என்பால் * எம்பிரான தடங்கண்களே 42

தலைவனது உருவெழில் உரைத்த தலைமகள் வார்த்தை

2520 கண்ணும் செந்தாமரை * கையும் அவை அடியோ அவையே *
வண்ணம் கரியதோர் மால் வரை போன்று ** மதி விகற்பால்
விண்ணும் கடந்து உம்பர் அப்பால் மிக்கு மற்று எப்பால் யவர்க்கும் *
எண்ணும் இடத்ததுவோ? * எம்பிரானது எழில் நிறமே 43

¹⁰ நிரந்தன

¹¹ எம்மை

¹² தன்பால்

தலைவி தலைவனது பெருமை உரைத்தல்

- 2521 நிறமுயர் கோலமும் * பேரும் உருவும் இவை இவையென்று *
அறமுயல் ஞானச் சமயிகள் பேசிலும் ** அங்கு அங்கெல்லாம்
உறவுயர் ஞானச் சுடர் விளக்காய் நின்றதன்றி ஒன்றும் *
பெற முயன்றார் இல்லையால் * எம்பிரான பெருமையையே 44

தலைவி தலைவனது நீரிடை உதவியை நினைந்து உரைத்தல்

- 2522 பெரும் கேழலார் தம் * பெருங்கண் மலர்ப் புண்டரீகம் * நம் மேல்
ஒருங்கே பிறழ வைத்தார் இவ்வகாலம் ** ஒருவர் நம் போல்
வருங்கேழ்பவர் உளரே? தொல்லை வாழியம் சூழ் பிறப்பு *
மருங்கே வரப் பெறுமே? * சொல்லு வாழி மட நெஞ்சமே! 45

நெஞ்சை தூது விட்ட தலைவி இரங்குதல்

- 2523 மட நெஞ்சம் என்றும் தமது என்றும் * ஓர் கருமம் கருதி
விட நெஞ்சை உற்றார் விடவோ அமையும் ** அப்பொன் பெயரோன்
தடநெஞ்சம் கீண்ட பிரானார் தமது அடக்கீழ் விடப் * போய்த்
திடநெஞ்சமாய் * எம்மை நீத்து இன்று தாறும் திரிகின்றதே 46

பிரிவாற்றாது வருந்தும் தலைவி நிலை கண்டு செவிலி இரங்குதல்

- 2524 திரிகின்றது வடமாருதம் * திங்கள் வெந்தீ முகந்து *
சொரிகின்றது அதுவும் அது ** கண்ணன் விண்ணார் தொழுவே
சரிகின்றது சங்கம் தண்ணந்துழாய்க்கு வண்ணம் பயலை *
விரிகின்றது முழு மெய்யும் * என்னாங்கொல் என் மெல்லியற்கே? 47

நன்னிமித்தம் கண்டு தான் ஆறி இருத்தலைத் தலைவி தோழிக்குக் கூறுதல்

- 2525 மெல்லியல் ஆக்கைக் கிருமி * குருவில் மிளிர் தந்து ஆங்கே
செல்லிய செல்கைத்து * உலகை என் காணும்? ** என்னாலும் தன்னைச்
சொல்லிய சூழல் திருமால் அவன் கவி யாது கற்றேன் *
பல்லியின் சொல்லும் சொல்லா * கொள்வதோ உண்டு பண்டு பண்டே 48

இருளுக்கு ஆற்றாத தலைவி தோழிக்குக் கூறுதல்

- 2526 பண்டும் பல பல * வீங்கிருள் காண்டும் * இப்பாயிருள் போல்
கண்டும் அறிவதும் * கேட்பதும் யாமிலம் ** காள் வண்ண
வண்டுண் துழாய்ப் பெருமான் மதுசூதனன் தாமோதரன் *
உண்டும் உமிழ்ந்தும் கடாய * மண்ணேரன்ன ஒண்ணுதலே! 49

தலைவன் மீண்டு வருகையில் பாகனொடு கூறுதல்

- 2527 ஒண்ணுதல் மாமை * ஒளி பயவாமை * விரைந்து நந்தேர்
நண்ணுதல் வேண்டும் * வலவ! கடாகின்று ** தேன் நவின்ற
விண் முதல் நாயகன் நீள்முடி வெண்முத்த வாசிகைத்தாய் *
மண் முதல் சேர்வுற்று * அருவி செய்யா நிற்கும் மாமலைக்கே 50

கடலோசைக்கு ஆற்றாத தலைவி இரங்குதல்

- 2528 மலை கொண்டு மத்தா அரவால் சுழற்றிய மாயப் பிரான் *
அலை கண்டு கொண்ட அமுதம் கொள்ளாது கடல் ** பரதர்
விலை கொண்டு தந்த சங்கம் இவை வேரித் துழாய் துணையாத் *
துலை கொண்டு தாயம் கிளர்ந்து * கொள்வான் ஒத்து அழைக்கின்றதே 51

கால மயக்கு

- 2529 அழைக்கும் கருங்கடல் * வெண்திரைக் கைக்¹³ கொண்டு போய் * அலர் வாய்
மழைக்கண் மடந்தை * அரவணை ஏற ** மண்மாதர் விண்வாய்
அழைத்துப் புலம்பி முலை மலை மேல் நின்றும் ஆறுகளாய் *
மழைக் கண்ண நீர் * திருமால் கொடியான் என்று வार्கின்றதே! 52

கட்டுவிச்சி கூறுதல்

- 2530 வாராயின முலையாள் இவள் * வானோர் தலைமகனாம் *
சீராயின தெய்வ நன்னோய் இது ** தெய்வத் தண்ணந்துழாய்த்
தாராயினும் தழையாயினும் தண்கொம்பதாயினும் * கீழ்
வேராயினும் * நின்ற மண்ணாயினும் கொண்டு வீசமினே 53

வண்டு விடுதாது

- 2531 வீசும் சிறகால் பறத்திர் * விண்ணாடு நூங்கட்கு எளிது *
பேசும்படி அன்ன பேசியும் போவது ** நெய் தொடுவண்டு
ஏசும்படி அன்ன செய்யும் எம் ஈசர் விண்ணோர் பிரானார் *
மாசில் மலரடிக் கீழ் * எம்மைச் சேர்விக்கும் வண்டுகளே! 54

நலம் பாராட்டு

- 2532 வண்டுகளோ! வம்மின் * நீர்ப்பூ நிலப்பூ மரத்தில் ஒண்பூ *
உண்டு களித்து உழல்வீர்க்கு ஒன்று உரைக்கியம் ** ஏனம் ஒன்றாய்
மண் துகளாடி வைகுந்தம் அன்னாள் குழல்வாய் விரை போல் *
விண்டுகள் வாறும் * மலர் உளவோ நும் வியலிடத்தே? 55

¹³ வெண்டிரைக்கே

தலைவன் இரவிடைக் கலந்தமையைத் தலைவி தோழிக்கு உரைத்தல்

- 2533 வியலிடம் உண்ட பிரானார் விடுத்த திருவருளால் *
உயலிடம் பெற்று உய்ந்தம் அஞ்சலம் தோழி! ** ஓர் தண்டென்றல் வந்து
அயலிடை யாரும் அறிந்திலர் அம்பூந்துழாயின் இன்தேன் *
புயலுடை நீர்மையினால் * தடவிற்பு என் புலன்¹⁴ கலனே 56

தலைவன் பாங்கனுக்குக் கழற்றெதிர் மறுத்தல்

- 2534 புலக்குண்டலப்¹⁵ * புண்டரீகத்த போர்க் கெண்டை * வல்லி ஒன்றால்
விலக்குண்டு உலாகின்று * வேல் விழிக்கின்றன ** கண்ணன் கையால்
மலக்குண்டு அமுதம் சுரந்த மறி கடல் போன்றவற்றால் *
கலக்குண்ட நான்கு கண்டார் * எம்மை யாரும் கழறலரே 57

தோழி தலைவன் பெருமையை உரைத்துத் தலைவியை ஆற்றுவதல்

- 2535 கழல் தலம் ஒன்றே நில முழுதாயிற்று * ஒரு கழல் போய்
நிழல் தர * எல்லா விசும்பும் நிறைந்தது ** நீண்ட அண்டத்து
உழறலர் ஞானச் சுடர் விளக்காய் உயர்ந்தோரை இல்லா *
அழறலர் தாமரைக் கண்ணன் * என்னோ இங்கு அளக்கின்றதே? 58

இரவு நீடுதற்கு ஆற்றாத தலைவியைப் பற்றிச் செவிலி இரங்குதல்

- 2536 அளப்பரும் தன்மைய * ஊழியம் கங்குல் * அந்தண்ணந்துழாய்க்கு
உளப்பெரும் காதலின் * நீளிய வாயுள ** ஓங்கு முந்நீர்
வளப்பெரு நாடன் மதுகுதனன் என்னும் வல்வினையேன் *
தளப்பெரு நீள் முறுவல் * செய்ய வாய தட முலையே 59

தலைமகள் இளமைக்குச் செவிலி இரங்குதல்

- 2537 * முலையோ முழு முற்றும் போந்தில * மொய்ப்பும் குழல் குறிய
கலையோ அரையில்லை * நாவோ குழறும் ** கடல் மண்ணெல்லாம்
விலையோ என மிளிரும் கண் இவள் பரமே? * பெருமான்
மலையோ * திருவேங்கடம் என்று கற்கின்ற வாசகமே 60

தோழி தலைவனது நீர்மையைத் தலைவிக்குக் கூறுதல்

- 2538 வாசகம் செய்வது நம் பரமே? * தொல்லை வானவர் தம்
நாயகன் * நாயகரெல்லாம் தொழும் அவன் ** ஞால முற்றும்
வேயகம் ஆயினும் சோரா வகை * இரண்டே அடியால்

¹⁴ பொலன்¹⁵ பொலக்குண்டலப்

தாயவன் * ஆய்க்குலமாய் வந்து தோன்றிற்று நம் இறையே 61

தலைவியின் ஆற்றாமையைத் தோழி தலைவனுக்குக் கூறுதல்

2539 இறையோ இரக்கினும் * ஈங்கோர் பெண்பால் எனவும் இரங்காது *
அறையோ! என நின்றதிரும் கருங்கடல் ** ஈங்கு இவள் தன்
நிறையோ இனி உன் திருவருளால் அன்றிக் * காப்பரிதால்
முறையோ? * அரவணை மேல் பள்ளி கொண்ட முகில் வண்ணனே 62

தலைவனை இயற்பழித்த தோழிக்குத் தலைவி இயற்பட மொழிதல்

2540 வண்ணம் சிவந்துள * வானாடு அமரும் குளிர் விழிய *
தண்மென் கமலத்தடம் போல் பொலிந்தன ** தாம் இவையோ
கண்ணன் திருமால் திருமுகம் தன்னொடும் காதல் செய்தேற்கு *
எண்ணம் புகுந்து * அடியேனொடு இக்காலம் இருக்கின்றதே 63

தலைவன் பேர் கூறித் தரித்திருத்தலைத் தலைவி தோழிக்குக் கூறி இரங்கல்

2541 இருக்கார் மொழியால் * நெறி இழுக்காமை * உலகளந்த
திருத்தாள் இணை * நிலத் தேவர் வணங்குவர் ** யாமும் அவா
ஒருக்கா வினையொடும் எம்மொடும் நொந்து கனியின்மையின் *
கருக்காய் கடிப்பவர் போல் * திருநாமச் சொல் கற்றனமே 64

தலைமகள் நோக்கில் ஈடுபட்ட தலைவன் பாங்கனொடு கூறுதல்

2542 கற்றுப் பிணை மலர்க் * கண்ணின் குலம் வென்று * ஓரோ கருமம்
உற்றுப் பயின்று * செவியொடு உசாவி ** உலகம் எல்லாம்
முற்றும் விழுங்கி உமிழ்ந்த பிரானார் திருவடிக் கீழ் *
உற்றும் உறாதும் * மிளிர்ந்த கண்ணாய் எம்மை உண்கின்றவே 65

தலைவன் பாங்கனுக்குக் கழற்றெதிர் மறுத்தல்

2543 உண்ணாது உறங்காது * உணர்வுறும் எத்தனை யோகியர்க்கும் *
எண்ணாய் மிளிரும் இயல்வினவாம் ** எரி நீர் வளி வான்
மண்ணாகிய எம்பெருமான் தனது வைகுந்தம் அந்நாள் *
கண்ணாய் அருவினையேன் * உயிராயின காவிக்களே 66

தலைவன் பாங்கனுக்குத் தன் வலியழிவு உரைத்தல்

2544 காவியும் நீலமும் * வேலும் கயலும் பல பல என்று *
ஆவியின் தன்மை அளவல்ல பாரிப்பு ** அசுரைச்¹⁶ செற்ற

¹⁶ அசுரைச்

மாவியம் புள் வல்ல மாதவன் கோவிந்தன் வேங்கடம் சேர் *
துவியம் பேடை அந்நாள் * கண்களாய துணை மலரே 67

கால மயக்கு

2545 மலர்ந்தே ஒழிந்தில * மாலையும் மலைப்பொன் வாசிகையும் *
புலம் தோய் தழைப் பந்தர் தண்டுற நாற்றி ** பொருகடல் சூழ்
நிலம் தாவிய எம்பெருமான் தனது வைகுந்தமன்னாய்! *
கலந்தார் வர எதிர் கொண்டு * வன்கொன்றைகள் கார்த்தனவே 68

மாலைக்கு இரங்கிய தலைவியைத் தோழி ஆற்றுதல்

2546 காரேற்றிருள் செகிலேற்றின் * சுடருக்கு உளைந்து * வெல்வான்
போரேற்றெதிர்ந்தது * புன் தலை மாலை ** புவனி எல்லாம்
நீரேற்று அளந்த நெடிய பிரான் அருளா விடுமே? *
வாரேற்றிள முலையாய்! * வருந்தேல் உன் வளைத் திறமே 69

தலைவி இரவின் நெடுமைக்கு இரங்குதல்

2547 வளைவாய்த் திருச்சக்கரத்து * எங்கள் வானவனார் முடி மேல் *
தளைவாய் நறுங்கண்ணித் தண்ணன் துழாய்க்கு வண்ணம் பயலை **
விளைவான் மிக வந்து நாள் திங்கள் ஆண்டு ஊழி நிற்க * எம்மை
உளைவான் புகுந்து * இது ஓர் கங்குல் ஆயிரம் ஊழிகளே 70

செவிலி வெறுத்தலைத் தலைவி தோழியர்க்கு உரைத்தல்

2548 ஊழிகளாய் உலகேழும் உண்டான் என்றிலம் * பழங்கண்டு
ஆழி * களாம் பழ வண்ணம் என்றேற்கு ** அஃதே கொண்டு அன்னை
நாழிவளோ என்னும் ஞாலம் உண்டான் வண்ணம் சொல்லிற்று என்னும் *
தோழிகளோ! உரையீர் * எம்மை அம்மனை சூழ்கின்றவே 71

இருளுக்கு ஆற்றாத தலைவி இளம்பிறை கண்டு தளர்ந்து உரைத்தல்

2549 சூழ்கின்ற கங்குல் * சுருங்கா இருளின் கருந்திணிம்பை *
போழ்கின்ற திங்கள் அம்பிள்ளையும் போழ்க ** துழாய் மலர்க்கே
தாழ்கின்ற நெஞ்சத்து ஒரு தமிழாட்டியேன் மாமைக்கு இன்று *
வாழ்கின்றவாறு இதுவோ? * வந்து தோன்றிற்று வாலியதே 72

பிறையுடை மாலைக்கு ஆற்றாத தலைவியின் தளர்ச்சிக்குப் பாங்கி இரங்குதல்

2550 வால் வெண்ணிலவு உலகாரச் சுரக்கும் வெண்திங்கள் என்னும் *
பால் விண் சுரவி சுரமுதிர் மாலை ** பரிதி வட்டம்
போலும் சுடர் அடலாழிப் பிரான் பொழில் ஏழளிக்கும் * 73

சால்பின் தகைமை கொலாம்? * தமிழாட்டி தளர்ந்ததுவே 73

தலைவனது தார்மணம் கொண்டு வரும் தென்றலைத் தலைவி மகிழ்ந்து உரைத்தல்

2551 தளர்ந்தும் முறிந்தும் * வரு திரைப் பாயல் * திரு நெடுங்கண்
வளர்ந்தும் அறிவுற்றும் * வையம் விழுங்கியும் ** மால் வரையைக்
கிளர்ந்துமறி தரக் கீண்டெடுத்தான் முடி சூடு துழாய் *
அளைந்துண் சிறு பசுந்தென்றல் * அந்தோ! வந்து உலாகின்றதே 74

மதியுடம்படுக்கலுற்ற தலைவன் தலைவி தோழியரைப் பதிவினாதல்

2552 உலாகின்ற கெண்டை ஒளி அம்பு * எம் ஆவியை ஊடுருவக்
குலாகின்ற வெஞ்சிலை வாள் முகத்தீர்! ** குனி சங்கிடறிப்
புலாகின்ற வேலைப் புணரி அம்பள்ளி அம்மான் * அடியார்
நிலாகின்ற வைகுந்தமோ? * வையமோ? நும் நிலை இடமே 75

மாலை பெறாது வருந்தும் தலைவி மதிக்கு வருந்தி நெஞ்சொடு கூறுதல்

2553 இடம் போய் விரிந்து * இவ்வுலகளந்தான் எழிலார் தண்துழாய் *
வடம் போதினையும் மட நெஞ்சமே! ** நங்கள் வெள்வளைக்கே
விடம் போல் விரிதல் இது வியப்பே? வியன் தாமரையின் *
தடம் போது ஒடுங்க * மெல்லாம்பல் அலர்விக்கும் வெண்திங்களே 76

தலைவி மாலைப் பொழுது கண்டு வருந்துதல்

2554 திங்களம்பிள்ளை புலம்ப * தன் செங்கோல் அரசு பட்ட
செங்களம் பற்றி * நின்றெள்கு புன்மாலை ** தென்பால் இலங்கை
வெங்களம் செய்த நம் விண்ணோர் பிரானார் துழாய் துணையா *
நங்களை மாமை கொள்வான் * வந்து தோன்றி நலிகின்றதே 77

பிரிவாற்றாத தலைவி தலைவன் ஆற்றலைக் கருதி நெஞ்சழிந்து இரங்குதல்

2555 நலியும் நரகனை வீட்டிற்றும் * வாணன் திண்தோள் துணித்த
வலியும் பெருமையும் * யாம் சொல்லும் நீர்த்தல்ல ** மை வரை போல்
பொலியும் உருவிற பிரானார் புனை பூந்துழாய் மலர்க்கே *
மெலியும் மட நெஞ்சினார் * தந்து போயின வேதனையே 78

தலைவனைப் பிரியாத மகளிரது சிறப்பைக் கூறித் தலைவி இரங்குதல்

2556 வேதனை * வெண்புரி நூலனை * விண்ணோர் பரவ நின்ற
நாதனை * ஞாலம் விழுங்கும் அநாதனை ** ஞாலந்தத்தும்
பாதனைப் பாற்கடல் பாம்பனை மேல் பள்ளி கொண்டு அருளும் *
சீதனையே தொழுவார் * விண்ணுளாரிலும் சீரியரே 79

பிரிவாற்றாத தலைவி மாலைப் பொழுது கண்டு இரங்குதல்

- 2557 சீர் அரசாண்டு தன் செங்கோல் * சில நாள் செலீஇக்கழிந்த *
பார் அரசு ஒத்து மறைந்தது நாயிறு ** பாரளந்த
பேரரசே! எம் விசம்பரசே! எம்மை நீத்து வஞ்சித்த *
ஓரரசே! அருளாய் * இருளாய் வந்து உறுகின்றதே 80

வெறி விலக்குவிக்க நினைந்த தோழி இரங்குதல்

- 2558 உருகின்ற கன்மங்கள் * மேலன ஓர்ப்பிலராய் * இவளைப்
பெருகின்ற தாயர் * மெய் நொந்து பெறார் கொல்? ** துழாய் குழல் வாய்த்
துறுகின்றிலர் தொல்லை வேங்கடமாட்டவும் சூழ்கின்றிலர் *
இருகின்றதால் இவள் ஆகம் * மெல்லாவி எரி கொள்ளவே 81

உருவெளிப்பாடு கண்ட தலைவி தலைவன் கண்ணழகுக்கு இரங்குதல்

- 2559 எரி கொள் செந்நாயிறு * இரண்டுடனே உதயம் மலை வாய் *
விரிகின்ற வண்ணத்த எம்பெருமான் கண்கள் ** மீண்டு அவற்றுள்
எரி கொள் செந்தீ வீழ்சுரரைப் போல எம்போலியர்க்கும் *
விரிவ சொல்லீர் இதுவோ? * வையம் முற்றும் விளரியதே 82

அன்றிலின் குரலுக்கு ஆற்றாத தலைவியின் தளர்ச்சி கண்டு தோழி இரங்குதல்

- 2560 விளரிக் குரல் அன்றில் * மென்படை மேகின்ற முன்றில் பெண்ணை *
முளரிக் குரம்பை இது இதுவாக ** முகில் வண்ணன் பேர்
கிளரிக் கிளரிப் பிதற்றும் மெல்லாவியும் நைவும் எல்லாம் *
தளரில் கொலோ? அறியேன் * உய்யலாவது இத்தையலுக்கே 83

தலைவி தலைவனைக் காண விரைதல்

- 2561 தையல் நல்லார்கள் * குழாங்கள் குழிய குழுவின் உள்ளும் *
ஐய நல்லார்கள் குழிய விழவினும் ** அங்கு அங்கெல்லாம்
கைய பொன்னாழி வெண்சங்கொடும் காண்பான் அவாவுவன் நான் *
மைய வண்ணா! மணியே! * முத்தமே! எந்தன் மாணிக்கமே! 84

மாலைப் பொழுது கண்டு வருந்திய தலைவி இரங்குதல்

- 2562 மாணிக்கம் கொண்டு * குரங்கெறி ஒத்து இருளோடு முட்டி *
ஆணிப்பொன் அன்ன சுடர் படு மாலை ** உலகளந்த
மாணிக்கமே! என் மரதகமே! மற்றொப்பாரை இல்லா *
ஆணிப் பொன்னே! * அடியேனடி¹⁷ ஆவி அடைக்கலமே! 85

¹⁷ அடியேனுடை

தலைவனைப் பிரிந்த தலைவி இரங்குதல்

- 2563 அடைக்கலத்து ஓங்கு கமலத்து அலர் அயன் சென்னி என்னும் *
முடைக் கலத்துண் முன் அரனுக்கு நீக்கியை ** ஆழி சங்கம்
படைக்கலம் ஏந்தியை வெண்ணெய்க்கு அன்று ஆய்ச்சி வந்தாம்புகளால் *
புடைக்கு அலந்தாணை¹⁸ எம்மாணை * என் சொல்லிப் புலம்புவனே? 86

அன்றிற்கும் ஆழிக்கும் ஆற்றாத தலைவிக்குத் தோழி இரங்குதல்

- 2564 புலம்பும் கனகுரல்¹⁹ * போழ்வாய அன்றிலும் * பூங்கழி பாய்ந்து
அலம்பும் கனகுரல் * சூழ் திரை ஆழியும் ** ஆங்கு அவை நின்
வலம்புள்ளது நலம் பாடும் இது குற்றமாக * வையம்
சிலம்பும்படி செய்வதே? * திருமால் இத்திருவினையே 87

போலி கண்டு அழிகிற தலைவி ஆற்றாமைக்கு இரங்குதல்

- 2565 திருமால் உருவொக்கும் மேரு * அம்மேருவில் செஞ்சுடரோன் *
திருமால் திருக்கைத் திருச்சக்கரம் ஒக்கும் ** அன்ன கண்டும்
திருமால் உருவோடு அவன் சின்னமே பிதற்றா நிற்பது ஓர் *
திருமால் தலைக்கொண்ட நங்கட்கு * எங்கே வரும் தீவினையே? 88

தலைவன் கலவிக்கு விரைகிற தலைவி இரங்குதல்

- 2566 தீவினைக்கு அரு நஞ்சை * நல்வினைக்கு இன்னமுதத்தினை *
பூவினை மேவிய தேவி மணாளனை ** புன்மை எள்காது
ஆவினை மேய்க்கும் வல்லாயனை அன்றுலகு ஈரடியால் *
தாவின ஏற்றை எம்மாணை * எஞ்ஞான்று தலைப்பெய்வனே? 89

தலைவனைப் பிரிந்த தலைவி காலநீட்டிப்புக்கு ஆற்றாது உரைத்தல்

- 2567 தலைப்பெய்து யான் உன் திருவடிச் சூடும் தகைமையினால் *
நிலைப்பெய்த ஆக்கைக்கு நோற்ற இம்மாயமும் ** மாயம் செவ்வே
நிலைப்பெய்திலாத நிலைமையும் காண்தோறு அசுரர் குழாம் *
தொலைப்பெய்த நேமி எந்தாய்! * தொல்லை ஊழி சுருங்கலதே 90

தோழிக்குத் தலைவி தன் கற்புணர்த்தி அறத்தொடு நின்றல்

- 2568 சுருங்குறி வெண்ணெய் தொடு உண்ட கள்வனை * வையம் முற்றும்
ஒருங்குற உண்ட * பெரு வயிற்றாளனை ** மாவலி மாட்டு
இருங்குறளாகி இசைய ஓர் மூவடி வேண்டிச் சென்ற *

¹⁸ அலர்ந்தாணை¹⁹ கனகுரல்

பெருங்கிறியானை அல்லால் * அடியேன் நெஞ்சம் பேணலதே 91

வேந்தற்குற்றுழிப் பிரிவில் தலைவனைக் குறித்துத் தலைவி இரங்குதல்

2569 பேணலம் இல்லா அரக்கர் முந்நீர பெரும் பதிவாய் *
நீள்நகர் நீளெரி வைத்தருளாய் என்று ** நின்னை விண்ணோர்
தாள் நிலம் தோய்ந்து தொழுவர் நின் மூர்த்தி பல் கூற்றிலொன்று *
காணலுமாங்கொல்? என்றே * வைகல் மாலையும் காலையுமே 92

இருள் கண்டு அஞ்சுகிற தலைவி தோழி செவிலியரை வெறுத்தல்

2570 காலை வெய்யோற்கு முன்னோட்டுக் கொடுத்த கங்குல் குறும்பர் *
மாலை வெய்யோன் பட * வையகம் பாவுவர் ** அன்ன கண்டும்
காலை நல்ஞானத் துறை படிந்தாடிக் கண் போது செய்து *
மாலை நல்நாவில் கொள்ளார் * நினையார் அவன் மைப்படியே 93

தலைவியைக் கண்ட பாங்கன் தலைவனை அடுத்து வியந்து கூறுதல்

2571 மைப்படி மேனியும் * செந்தாமரைக் கண்ணும் வைதிகரே *
மெய்ப்படியால் உன் திருவடிச் சூடும் தகைமையினார் **
எப்படி ஊராமிலைக்கக் குருட்டாமிலைக்கும் என்னும் *
அப்படி யானும் சொன்னேன் * அடியேன் மற்று யாதென்பனே? 94

தலைவி அறத்தொடு நிற்கத் துணிதல்

2572 * யாதானும் ஓர் ஆக்கையில் புக்கு * அங்கு ஆப்புண்டும் ஆப்பவிழ்ந்தும் *
மூதாவியில் தடுமாறும் உயிர் முன்னமே ** அதனால்
யாதானும் பற்றி நீங்கும் விரதத்தை நல் வீடு செய்யும் *
மாதாவினைப் பிதுவை * திருமாலை வணங்குவனே 95

தலைவி வெறி விலக்குவிக்க நினைத்தல்

2573 வணங்கும் துறைகள் பல பல ஆக்கி * மதி விகற்பால்
பிணங்கும் சமயம் * பல பல ஆக்கி ** அவை அவை தோறு
அணங்கும் பல பல ஆக்கி நின் மூர்த்தி பரப்பி வைத்தாய் *
இணங்கு நின்னோரை இல்லாய்! * நின்கண் வேட்கை எழுவிப்பனே 96

தலைவன் பிரிவில் துயில் கொள்ளாத தலைவி இரங்குதல்

2574 எழுவதும் மீண்டே படுவதும் பட்டு * எனை ஊழிகள் போய்க்
கழிவதும் கண்டு கண்டு எள்கல் அல்லால் ** இமையோர்கள் குழாம்
தொழுவதும் சூழ்வதும் செய் தொல்லை மாலைக் கண்ணாரக் கண்டு * 97

கழிவதோர் காதல் உற்றார்க்கும் * உண்டோ கண்கள் துஞ்சுதலே? 97

தலைவனது அருமை நினைத்து கவல்கிற தலைவிக்குத் தோழி கூறுதல்

2576 துஞ்சா முனிவரும் * அல்லாதவரும் தொடர நின்ற *
எஞ்சாப் பிறவி இடர் கடிவான் ** இமையோர் தமக்கும்
தன் சார்வு²⁰ இலாத தனிப்பெரு மூர்த்தி தன் மாயம் செவ்வே *
நெஞ்சால் நினைப்பரிதால் * வெண்ணெய் ஊணென்னும் ஈனச் சொல்லே 98

தலைவி தனக்குத் தலைவனிடத்துள்ள அன்புறுதியைத் தோழிக்குக் கூறுதல்

2576 * ஈனச் சொல் ஆயினுமாக * எறி திரை வையம் முற்றும் *
ஏனத்து உருவாய் இடந்த பிரான் ** இருங்கற்பகம் சேர்
வானத்தவர்க்கும் அல்லாதவர்க்கும் மற்றெல்லாயவர்க்கும் *
ஞானப் பிராணை அல்லால் இல்லை * நான் கண்ட நல்லதுவே 99

நூற்பயன்

2577 * நல்லார் நவில் குருகூர் நகரான் * திருமால் திருப்பேர்
வல்லார் * அடிக்கண்ணி சூடிய ** மாறன் விண்ணப்பம் செய்த
சொல்லார் தொடையல் இந்நூறும் வல்லார் அமுந்தார் பிறப்பாம் *
பொல்லா அருவினை * மாயவன் சேற்று அள்ளல் பொய்ந்நிலத்தே 100

தசக அடிவரவு: பொய் அரியன சூட்டு இசை என்றும் மலை வாசகம் ஊழி
உறுகின்ற சுருங்கு செக்கர்

நம்மாழ்வார் திருவடிகளே ஷரணம்

²⁰ தஞ்சார்வு/தன் சால்பு